

தலைப்புச் செய்திகள்

1. இல்லந்தோறும் தேசியக்கொடி ஏற்றும் இயக்கம், நாட்டு மக்களை ஒன்றிணைத்து தேசபக்தியை மேலும் வலுப்படுத்துகிறது என்று மத்திய உள்துறை அமைச்சர் திரு அமித் ஷா தெரிவித்துள்ளார்.
2. வெளிநாடுவாழ் இந்தியர்களுக்கான விதிமுறைகளை மத்திய உள்துறை அமைச்சகம் தீவிரப்படுத்தியுள்ளது.
3. போதைப்பொருள் எதிர்ப்பு விழிப்புணர்வு உறுதிமொழி இயக்கம் தொடங்கி இன்றுடன் ஐந்தாண்டுகள் நிறைவடைந்துள்ளன.
4. ராஜஸ்தானின் Dausa மாவட்டத்தில் இன்று காலை நேரிட்ட சாலை விபத்தில் 10 பேர் உயிரிழந்தனர்.
5. ஆஸ்திரேலியா "ஏ" அணிக்கு எதிரான முதலாவது மகளிர் ஒருநாள் கிரிக்கெட் போட்டியில் இந்திய "ஏ" அணி 3 விக்கெட் வித்தியாசத்தில் வெற்றிபெற்றது.

<<<<<>>>>

இல்லந்தோறும் தேசியக்கொடி ஏற்றும் இயக்கம் நாடுமுழுவதும் பெரும் வரவேற்பை பெற்றுள்ளது.

இதனையொட்டி, பல்வேறு இடங்களில் தேசியக்கொடி பேரணிகள் மற்றும் விழிப்புணர்வு நிகழ்ச்சிகள் நடத்தப்பட்டு வருகின்றன.

இதன் ஒரு பகுதியாக, மத்திய உள்துறை அமைச்சர் திரு அமித் ஷா, வெளியிட்டுள்ள சமூக வலைதள பதிவில், இல்லந்தோறும் தேசியக்கொடி ஏற்றும் இயக்கம், நாட்டு மக்களை ஒன்றிணைத்து தேசபக்தியை மேலும் வலுப்படுத்துகிறது என்று தெரிவித்துள்ளார்.

இன்று தமது இல்லத்தில் தேசியக்கொடி ஏற்றியது தொடர்பான புகைப்படத்தையும் அவர் தமது சமூக வலைதள பக்கத்தில் பகிர்ந்துள்ளார்.

ஹரியானா முதலமைச்சர் திரு நயாப் சிங் சைனியும் தமது இல்லத்தில் இன்று தேசியக்கொடி ஏற்றினார்.

இதுதொடர்பாக அவர் வெளியிட்டுள்ள செய்திக்குறிப்பில், சுதந்திர தினத்தை சிறப்பிக்கும் வகையில் ஒவ்வொருவரும் தமது வீடுகளில் மூவர்ணக்கொடி ஏற்ற வேண்டும் என்று வலியுறுத்தியுள்ளார்.

நமது பெருமையின் அடையாளமாக தேசியக்கொடி திகழ்வதாக அவர் குறிப்பிட்டுள்ளார்.

திரிபுரா மாநிலம் அகர்தலாவில் அம்மாநில முதலமைச்சர் டாக்டர் மாணிக் சஹா தலைமையில் தேசியக்கொடி பேரணி நடைபெற்றது.

இந்நிகழ்ச்சியில் பேசிய டாக்டர் மாணிக் சஹா, இல்லந்தோறும் தேசியக்கொடி ஏற்றும் இயக்கம் நாட்டின் அனைத்துப்பகுதிகளையும் சென்றடைந்திருப்பதாக தெரிவித்தார்.

தேசப்பற்றை மக்கள் மத்தியில் மேலும் வலுப்படுத்தும் வகையிலும், சுதந்திரத்திற்காக உயிரிழந்தோரின் தியாகங்களை போற்றும் வகையிலும் இந்த இயக்கம் நடத்தப்பட்டு வருவதாக அவர் கூறினார்.

இதில் ஒலிம்பிக் வீராங்கனை தீபா கர்மாகர் உட்பட பலர் கலந்துகொண்டனர்.

இந்த இயக்கத்தின் ஒருபகுதியாக, தமிழகத்தின் சேலம் இந்திய தொழில்நுட்ப கைத்தறிக்கழகத்தில் பயிலும் மாணவ, மாணவியர் ரங்கோலி கோலமிட்டு விழப்புணர்வு ஏற்படுத்தினர்.

விழுப்புரம் மாவட்டத்தில் தலைமை அஞ்சலக ஊழியர்கள் இன்று தேசியக்கொடி பேரணியை மேற்கொண்டதாக எமது செய்தியாளர் தெரிவிக்கிறார்.

(Sound Byte – சுரேஷ் – 28 Sec.)

மறைந்த தேசத்தலைவர்கள், ராணுவ வீரர்களுக்கு அஞ்சலி செலுத்தும் வகையில் திருவாரூர் மாவட்டம் மன்னார்குடியில் பிஜேபி சார்பில் தேசியக்கொடி பேரணி நடைபெற்றது.

<<<<<>>>>>

வெளிநாடுவாழ் இந்தியர்களுக்கான விதிமுறைகளை மத்திய உள்துறை அமைச்சகம் தீவிரப்படுத்தியுள்ளது.

இதுதொடர்பாக, அந்த அமைச்சகம் வெளியிட்டுள்ள செய்திக்குறிப்பில், குற்றச்செயல்களில் ஈடுபட்டு இரண்டு அல்லது அதற்கு மேற்பட்ட ஆண்டுகள் தண்டனை பெற்றாலோ அல்லது ஏழு அல்லது அதற்கு மேற்பட்ட ஆண்டுகள் தண்டனை அனுபவிக்கும் வகையிலான குற்றங்கள் தொடர்பாக ஒருவரது பெயரில் குற்றப்பத்திரிகை தாக்கல் செய்யப்பட்டாலோ அவரது வெளிநாடுவாழ் இந்தியர்கள் பதிவு ரத்து செய்யப்படும் என்று குறிப்பிடப்பட்டுள்ளது.

<<<<<>>>>>

ராஜஸ்தானின் Dausa மாவட்டத்தில் இன்று காலை நேரிட்ட சாலை விபத்தில் 10 பேர் உயிரிழந்தனர். 11 பேர் காயமடைந்தனர்.

அங்குள்ள Basdi Chauraha என்னுமிடத்தில் லாரியும், வேனும் நேருக்கு நேர் மோதிக்கொண்டதில் இந்த விபத்து நேரிட்டதாக அம்மாநில காவல்துறை தெரிவித்துள்ளது.

உத்தரப்பிரதேசத்திலிருந்து, ராஜஸ்தானின் சிகார் மாவட்டத்தில் உள்ள ஆன்மிக தலத்திற்கு வேனில் பக்தர்கள் சென்றபோது இந்த விபத்து நேரிட்டது.

இந்த விபத்தில் உயிரிழந்தோரின் குடும்பத்தினருக்கு குடியரசுத் தலைவர் திருமதி திரௌபதி முர்மு இரங்கல் தெரிவித்துள்ளார்.

விபத்தில் காயமடைந்தோர் விரைவில் குணமடைய தாம் பிரார்த்திப்பதாகவும் அவர் கூறியுள்ளார்.

<<<<>>>>

ஜம்மு காஷ்மீரின் எல்லையில் உள்ள Uri பகுதியில் பாதுகாப்புப்படையினருக்கும், தீவிரவாதிகளுக்கும் இடையே நடைபெற்ற சண்டையில் வீரர் ஒருவர் வீரமரணமடைந்தார்.

பாராமுல்லா மாவட்டத்தின் Churunda பகுதியில் தீவிரவாதிகள் ஊடுருவ முயல்வதாக கிடைத்த தகவலின் அடிப்படையில் அங்கு பாதுகாப்புப்படையினர் தேடுதல் நடவடிக்கையில் ஈடுபட்டபோது, இந்த சண்டை ஏற்பட்டதாகவும், அங்கு தொடர்ந்து மோதல் நடைபெற்று வருவதாகவும் எமது செய்தியாளர் தெரிவிக்கிறார்.

<<<<>>>>

போதைப்பொருள் எதிர்ப்பு விழிப்புணர்வு உறுதிமொழி இயக்கம் தொடங்கி இன்றுடன் ஐந்தாண்டுகள் நிறைவடைந்துள்ளன.

இந்நாளையொட்டி, புதுதில்லியில் சமூக நீதி மற்றும் அதிகாரமளித்தல் அமைச்சகத்தின் சார்பில், நடத்தப்பட்ட நிகழ்ச்சியில், அத்துறைக்கான மத்திய அமைச்சர் டாக்டர் வீரேந்திர குமார், இணையமைச்சர் திரு B L Varma உள்ளிட்டோர் பங்கேற்றனர்.

போதைப்பொருள் தடுப்பு விழிப்புணர்வை பள்ளி குழந்தைகள் மத்தியில் தீவிரப்படுத்த வேண்டும் என்று பள்ளி நிர்வாகங்கள் மற்றும் ஆசிரியர்களை மத்திய கல்வி அமைச்சகம் கேட்டுக்கொண்டுள்ளது.

இதுதொடர்பாக, மாணவர்கள் மத்தியில் போட்டிகள் நடத்தப்பட்டு வருவதாகவும் அந்த அமைச்சகம் கூறியுள்ளது.

<<<<>>>>

சர்வதேச உடல் உறுப்பு தான தினம் இன்று கடைபிடிக்கப்படுகிறது.

உடல் உறுப்பு தானம் குறித்த விழிப்புணர்வை ஏற்படுத்தும் வகையிலும், உடல் உறுப்பு தானத்தில் ஈடுபடுவோரின் தன்னலமற்ற பங்களிப்பினை சிறப்பிக்கும் வகையிலும் இத்தினம் கடைபிடிக்கப்படுகிறது.

தமிழகத்தின் தருமபுரி அரசு மருத்துவக்கல்லூரி மருத்துவமனையில் 2022-ஆம் ஆண்டு முதல், தற்போது வரை 28 பேர் உடல் உறுப்பு தானம் செய்துள்ளதாக எமது செய்தியாளர் தெரிவிக்கிறார்.

<<<<>>>>

உத்தராகண்ட் மாநிலத்தில் இன்று இயல்புக்கு மாறாக அதிக அளவில் கனமழை பெய்யக்கூடும் என்று வானிலை ஆய்வு மையம் தெரிவித்துள்ளது.

இமாச்சலப்பிரதேசம், ஜம்மு, ஹரியானா, மேற்கு உத்தரப்பிரதேசத்தின் ஒரு சில இடங்களில் இன்று முதல் வரும் 15-ஆம் தேதிவரை கனமழை பெய்யக்கூடும் என்று அந்த மையம் வெளியிட்டுள்ள செய்திக்குறிப்பில் தெரிவிக்கப்பட்டுள்ளது.

கோவா, கொங்கன் பகுதி, மகாராஷ்டிராவின் மத்தியப்பகுதியில் உள்ள ஒரு சில இடங்களில் வரும் 15-ஆம் தேதி முதல் 18-ஆம் தேதிவரை அதிகனழை பெய்யக்கூடும் என்று அந்த மையம் கூறியுள்ளது.

தெலங்கானாவின் ஒரு சில இடங்களில் இன்றும், நாளையும் இயல்புக்கு மாறாக அதிக அளவில் கனமழை பெய்யக்கூடும் என்று அந்த மையம் தெரிவித்துள்ளது.

கர்நாடகா, கடலோர ஆந்திரப்பிரதேசம், ஏணாம், பகுதிகளின் ஒரு சில இடங்களில் இன்று முதல், வரும் 18-ஆம் தேதிவரை கனமழை பெய்யக்கூடும் என்றும் வானிலை ஆய்வு மையம் கூறியுள்ளது.

இதற்கிடையே, வங்கக்கடலின் மத்திய மேற்கு மற்றும் வடமேற்கு பகுதியில் இன்று காலை காற்றழுத்த தாழ்வுப்பகுதி உருவாகியுள்ளதாக சென்னை வானிலை ஆய்வு மைய இயக்குனர் திரு செந்தாமரை கண்ணன் தெரிவித்துள்ளார்.

எமது செய்தியாளரிடம் பேசுகையில் அவர் இவ்வாறு கூறினார்.

<<<<<>>>>

விளையாட்டுச் செய்திகள்

ஆஸ்திரேலியா "ஏ" அணிக்கு எதிரான முதலாவது மகளிர் ஒருநாள் கிரிக்கெட் போட்டியில் இந்திய "ஏ" அணி 3 விக்கெட் வித்தியாசத்தில் வெற்றிபெற்றது.

பிரிஸ்பெயினில் நடைபெற்ற இப்போட்டியில், முதலில் விளையாடிய ஆஸ்திரேலியா "ஏ" அணி 47 புள்ளி ஐந்து ஓவரில், அனைத்து விக்கெட்டுகளையும் இழந்து 214 ரன் எடுத்தது.

215 ரன் எடுத்தால் வெற்றி என்ற இலக்குடன் பின்னர் களமிறங்கிய இந்தியா "ஏ" அணி 42 ஓவரில், 7 விக்கெட்டுகளை இழந்து வெற்றி இலக்கை எட்டியது.

இந்தோனேஷியாவில் நடைபெற்றுவரும் சர்வதேச டென்னிஸ் போட்டியில் இந்தியாவின் கரண் சிங் காலிறுதிக்கு முந்தைய சுற்றுக்கு முன்னேறியுள்ளார்.

ஆடவர் ஒற்றையர் பிரிவு முதல் சுற்று ஆட்டத்தில் அவர், 6-3, 6-2 என்ற செட் கணக்கில், இந்தோனேஷியாவின் Lucky Kurniawan -ஐ வென்றார்.

இப்போட்டியின் மற்றொரு ஆட்டத்தில் அஜய் மாலிக்கும் காலிறுதிக்கு முந்தைய சுற்றுக்கு முன்னேறியுள்ளார்.

சிங்கப்பூரில் நடைபெற்றுவரும் சர்வதேச மகளிர் டென்னிஸ் போட்டியில் இந்தியாவின் Smriti Bhasin காலிறுதிக்கு முந்தைய சுற்றுக்கு முன்னேறியுள்ளார்.

<<<<<END>>>>